

بتی جے

گذشتہ شمارہ میں عرض کیا گیا تھا کہ تاریخ سے رشتہ توڑنے میں کون سی عقلمندی ہے۔ لیکن کسی حد تک یہ رشتہ توڑنے میں عقلمندی بھی ہے اور مستقبل انداز حکمت عملی کا تقاضا بھی۔ تاریخ میں جو اندھیرے دھبے، ناگوار و ناساز دھارے، پدرم سلطان بوڈوالے غرے اور ان کے پیدا کئے گئے گمراہی والے ڈھرے۔۔۔ ایسی باتیں اگر کسی طرح تاریخ میں پیدا ہو گئیں یا درآتی ہیں تو ان سے رشتہ توڑنا ہی بہتر ہے، ان کو بھلا دینا، اچھا، (اگر یہ واقعی ہماری تاریخ کا خواہ مخواہ حصہ ہیں تو، اگر یہ ہماری تاریخ کے ساتھ کھلوڑ کے چیتھڑے ہیں، تو انہیں سلیقہ سے جلا بھنا دینا چاہئے۔) انہیں تاریخ کے شہر خموشاں میں دفن رہنے دیں۔ کہتے ہیں تاریخ اپنے آپ کو دہراتی ہے۔ اس لئے اگر کہیں تاریخ میں اچھے سہانے گوشے، بلکہ قابل فخر پیرائے، نمایاں منارے، خوش کن نظارے (دن کے سورج، رات کے تارے) تو انہیں پدرم سلطان بوڈچنے اور اس غرے میں کھپنے کھونے کے آگے انہیں زندہ کرنے، ان کی بازیابی کی ضرورت ہے۔

ہو سکتا ہے، ہم سے بہتوں کے لئے بے سرپیر کا دعویٰ نہیں کوئی چونکا دینے والا انکشاف ہو، لیکن یقین کیجئے یہ حقیقت ہے کہ ہماری تاریخ علم کی تاریخ ہے، تقویٰ اور صبر و ایثار کی تاریخ ہے۔ بلکہ یہی علم، تقویٰ اور صبر و ایثار ہماری تاریخی شناخت رہے۔ (یہ غالباً اس لئے کہ ہماری تاریخ کو تقریباً تین سو سال تک مستقل طور سے ”معصوم“ قیادت کی نگرانی میں پلنا اور ڈھلنا نصیب ہوا۔ زہے نصیب) اب وہ زمانہ نہیں رہا کہ راج محل اور رن کے علاوہ کچھ بھی تاریخ کی نظر میں قابل ذکر نہیں۔ آج راج محل اور راج نیتی (راج نیتی بھی) سے ہٹ کر بھی مختلف علوم و فنون، تہذیب و ثقافت، عمرانیات، بلکہ بہت سی چھوٹی موٹی، ہلکی پھلکی باتوں کی تاریخ مرتب و مدون کی جاتی ہے اور فخر یہ پیش کی جاتی ہے اور اسے ترقی پسند نظریہ، علمی شیوہ اور متعلقہ بات کے فروغ و ارتقا کا ذریعہ سمجھا جاتا ہے۔

ہماری تاریخ کا مذکورہ بالا خاصہ کوئی کہانی، لوریوں کا بول یا خواب کا جھول نہیں ہے۔ اسلامی علوم و معارف کی تقریباً سبھی شاخیں (Disciplines) اور بہت سے دوسرے علوم خصوصاً سائنس کی تاسیس اور فروغ میں کلیدی رول ہمارا ہے۔ ہم نے ہی نظری و عقلی علوم کو تجربہ (Experiment) کی راہ سے سائنس بنایا ہے۔

کیا آج ہم اپنی تاریخ کو چلا نہیں سکتے؟ کیا اب تاریخ اپنے آپ کو دہرا نہیں سکتی۔ (م۔ر۔ عابد)